

፩ ሰንበት ዘፍልሰታ

1 ነሐሴ 2014 ዓ.ም. (8/7/2022 ዓ.ም)

ተጋብሎ በቅጽበት ለግንዘተ እሙ ቅድስት ብፁዓን ሓዋርያት

ቦኡ ኃይላ በሰላም አምኑ ኪያሃ በስብሐት ገነዙ ሥጋሃ (ዚቅ ዘፍልሰታ)።

መዝሙር: ዮም ንወድሳ ለማርያም... በቲ ካብኦ ዝተወልደ መንክር ግርማ ኅይለ ልዑል ዘጽለላ ኅይታ ሰንበት ኣቦ ምሕረት ዝኾነ ሎሚ ንማርያም ንወድሳ ኣብ ማሕጸና ጸሮቶ። ንሱ ቀደሳ ዘገርም ኃይሊ ልዑል ኣጽለላ ብሓቂ መላእኽቲ ዓጀብዎ።

ንባባት: ሮሜ 9:1-5፥ 1ጴጥ 1:6-12፥ ግ.ሐ. 1:12-15፥ ማቴ 14:22-33

ምስባክ: እምነ ጽዮን ይብል ሰብእ ወብእሲ ተወልደ በውስቴታ፥ ወውእቱ ልዑል ሣረራ ኣሕዛብ ኣብኦ ስለ ዝተወልዱ ኣደና ጽዮን ይብልዎ፥ እቲ ልዑል ኸጽንዓ እዩ መዝ. 87:5።

ካብ 1-16 ነሐሴ ዘሎ ጊዜ ብፍሉይ ንዝኸረ ፍልሰታ ለማርያም ብጸሎትን ምህልላን ጸምን እነሕልፎ እዋን እዩ። ጸመ ፍልሰታ ወይ ጸመ ኣርድእት እውን ይብሃል እዩ። ምእንቲ ክብሪ ማርያም ናብ ብዓል ፍልሰታ ንምስንዳው እንገብር ክልተ ሳብዕቲ እዩ። ድንግል ማርያም ከም ወዳ ብሥግኦ እውን ካብ ሙታን ከም ዝተንስኤት እሞ ብመላእኽቲ ተዓጂባ ናብ ሰማይ ከም ዝፈለሰት ዘኪርና ነብዕሎ።

ዘመነ ፍልሰታ እዚ እንገብር ዓለም መወዳእታና ከምዘይኮነ ሓሲብና ስንቂ ሰማይ ክነሰናዱ ዘዘኻኸረና እውን እዩ። ንባባትና ነቲ ኣብዚ ሕይወት ዝገነፈና ፈተናን ክንገብር ዘሎና ወይ ክንሕዞ ዘሎና መገዲ እናነገሩ ኢየሱስ መድኃኒና ኩሉ ጊዜ ምሳና ኣብ ጥቓና ከምዘሎ፥ ማርያም ኣደና ኣብ ጥቓና ኮይና ወደይ ዝበለኩም ግበሩ እናበለት ንድላይ ኣምላኽ ቀዳምነት ሂብና ክንገብር ይነግሩና።

ኣብ ሕይወት ደቂ ሰብ ዝተፈላለዩ ማዕበል ከምዘሎ ኩልና እንፈልጦ እዩ። ገለ ጊዜ ብድኻመትና ገለ እዋን ከኣ ብኻልእ ዝመጽእ ማዕበል ገጢሙ ንሕይወትና ኣብ ፍርሕን ስክፍታን ከም እንገብር ዝገብር ኣሎ። ኣብዚ እዋን እዩ ኢየሱስ መድኃኒና ነዚ ኣፍራሕን ኣሰካፍን ማዕበላት ከህድኣልና ምሳና ዝህሉ። ንሱ ካብቲ ዓሚቕ ዓዘቕቲ ኣውጺኡ ሰላም የውርደልና። ኣብ ሕይወት ዝገጥም ዝተፈላለዩ ማዕበላትን ከምኡ ዝመስልን መኣዝና ከም እነጥፍእ ይገብረና እሞ ፍርሓት ተስፋ ቀርጾት የስዕበልና። ልዕሊ ኹላ ሰላም የጥፍኣልና።

ማርያም ኣብ ሕይወታ ዝተፈላለዩ ማዕበላት ገጢምዎ። ወዳ መድኃኒ ብርእሱ ካብ መጀመርያ ንጉሥ ሃገር ክቕትሎ ምስ ደለዩ ንስደት ምስ ሕፃን ወዳ ከይዳ፥ ኣብ ዓዲ ጓና ኣብ ስደት ተቐሚጣ። እቶም ክቕትልዎ ዝደለዩ ምስ ሞቱ ነገራት ሃዲኦም ይኹኑ ኢላ ምስ ወዳን ቅ. ዮሴፍን ተመሊሳ ቀሩብ ከይጸንሑ ወዳ ኣብ መገዲ ንሰለስተ መዓልቲ ጠፊእዎ። ወላዲት ወዳ ክጠፍኦ እንከሎ ክንግምቶ ንኸእል ክሳብ ክንደይ ከም እትጉህን እትበክን እዚ ንርእሱ ከቢድ ማዕበል ስቓይ እዩ ነሩ። ተልእኮኡ ጀሚሩ ንሰባት ቃል ኣምላኽ እናሰበኸ ዝተፈላለዩ ተኣምራት እናገብረ

እንከሎ ጋኒን አለዎ ሓሚሙ እዩ ዘሎ ተጸሊሉ አሎ ብሓለቻ አጋንንቲ እዩ ነጋንንቲ ዘውጽአም ክብልዎ ትሰምዕ ነራ። አብ መጨረሻ ብኸፋኝ ሞት አብ መስቀል ከም ሓደ ሰራቕን ዓቢ በደል ዝገበረን አብ መስቀል ክመውት ምስ ረአየቶ ብሓዘን ልባ ተሰንጢቐ ዓሚቕ ማዕበል ሓዘን ንልባ መሊእዎ። ሕይወት ማርያም ብምልኡ አብ ከበድቲ ማዕበላት ስቓይ ዝንቀሳቕስ እዩ ነሩ።

ነዚ ኹሉ ስቓያት ብሓደ ነገር እያ እትሓልፎ ነራ። እምነት አብ አምላኽ ስለ ዝነበራ። ምረቱ ክብደቱ ብዘየገድስ አምላኽ በቲ ዝገጥማ ክብሩ ከምዝገልጽ ትአምን ስለ ዝነበረት ተስፋ አይቆርጸትን እኳድአ ንኹልና አይትዘንግዑ ኩሉ ጊዜ አምላኽ አብ ማእከልኩም አሎ እያ እትብለና። አብ ጊዜ ጸበባ ንአምላኽ ርኢኻ ምኽአል።

አብ 1ዘነ 19:9-13 ዘሎ እንተ አንበብና ንኤልያስ ነቢ ዝገጠሞ ንርኢ። ኤልያስ ካብ ንግስቲ ኤልሳቤጥ ሰይቲ ንጉስ አሃብ ከይትቐተሎ ፈሪሑ ከም ዝሃደመ እሞ አብ በረኻን አጻምእን ከም ዝተገደዘ አብ ተስፋ ቁርጻት በጺሑ ሞት ከምእተመነየ ግን አምላኽ አብቲ ጽንኩር እሞን ከም ዝተዛረቦ ንርኢ። ኤልያስ አብቲ ዝርአዮ ራእይ አምላኽ አብ ብርቱዕ ንፋስ፣ አብ ብርቱዕ ምንቕጥቃጥ ምድሪ፣ አብ ሓዊ ከምዘይነበረ አብ ህድአት ዝመልኦ ከም ዝመጽኦ ነንብብ። አብዚ ናይ ብሓቂ ንኹልና ዝጠቐም ነገር ንረክብ። አምላኽ ብውሽጥና ሰላም ረኺብና አብ ህዱእ ኩነታት ካብ ኩሉ አብ ሕይወት ዝገጥም ውረድ ደይብ እልይ ምስ በልና ሽዑ ክዛረበና እንከሎ ክንሰምዖ ንኸእል። ኤልያስ አብቲ ህዱ ንፋስ ንአምላኽ ክሰምዖ ክኢሉ ክንብል ከሎና ኤልያስ ናይ አእምሮ ሰላም እዩ ረኺቡ።

አምላኽ አብቲ ዝድለየሉ እሞን መጺኡ እምበር አብ ጊዜ ብርቱዕ ንፋስ ወይ አብ ጊዜ ምንድቕቕ ምድሪ ወይ አብ ጊዜ ሓዊ ዘይኮነ አብቲ ህዱእ ንፋስ ዝነፍሰሉ ጊዜ መጺኡ። ስለዚ አንጻር እቲ ገለና እንሓስቦ አምላኽ አብቲ ብውሽጥና ሃዲእናን ሰላም ረኺብናን ከሎና ሽዑ ክዛረበና ይደሊ። ብዙሕ ጊዜ አእምሮና ተሃዊኹን ተረቢኹን አብዘሎናዮ ጊዜ አምላኽ ምሳና ክኸውን ወይ ክዛረበና ንደሊ፣ እንተ ኹን አብ ከምዚ ዝበለ ኩነታት ክንረኽቦ አይክአልን እዩ። ንርእስናን ንስምዕትና ምስ ተቐጻጸርና ምስ ሃዳእና ጥራሕ እዩ አምላኽ ክዛረበና እንከሎ ክንሰምዖ እንኸእል።

አብ ቀዳመይቲ ንባብና ካብ ሮሜ 9:1-5 ጳውሎስ እስራኤላውያን ዓጽመ ሥጋኡ ነቲ ምእንትአም ዝመጸ ክርስቶስ ምቕባል ስለ ዝአበዩ መሪር ሓዘንን ጓህን ሓዘንን ከም ዝተሰምዖ ይገልጽ። ሓዘንንን ጓህኡን ብጣዕሚ ከቢድ ዝገበሮ ሕሩይ ህዝቢ አምላኽ ልዕሊ ዝኾነ ካልእ ህዝቢ ከንሶም ብምንጻጎም እዩ። ደቂ አምላኽ ምስአም ኪዳን አትዩ ሕጊ ሂብዎም ኩሉ ተስፋታ ሂብዎም ከብቐዕ ነጺገዎ። አምላኽ ብወገኑ ኩሉ ዝግበር ገርሎም እንተ ኹን እዚ ኹሉ ንክርስቶስ ከም መድኃኒ ክቐበልዎ አይክአሉን እዚ ኹኦ እዩ ንጳውሎስ ዘጉሃዮ። ብሥጋ አሕዋቱ ንዝኾኑ ኩሉ ምእንትአም ምገበርኩ እናበለ ክገልጽ እንከሎ ምእንቲ እቶም ናይ ሥጋ አሕዋተይን አዝማደይን ርጉም ኮይነ ካብ ክርስቶስ ክፍለ ምደለኹ ይብል እዚ ኹኦ በቲ ዝገበርዎ ሰላም ስኢኑ ከም ዝነበረ ንምግላጽ እዩ።

ጳውሎስ ብዛዕባ ርእስና ጥራሕ ክንሓስብ ከምዘይብልና የስተምህረና። ብዛዕባ ድሕነትን ጽቡቕን ሰላምን ካልኣት ክንሓስብ ይግብአና። ከምዚ ክንገብር እንተ ኹኦልና ጥራሕ ኢና ሰላምና ክንረክብ እንኸእል። ክልኣት ከም ዝድሕኑ እንተ ተረጋገጸ ድሕነትና ተረጋጊጹ እዩ። ንበይኑ ዝጉግዝ የለን ክርስቶስ ምእንቲ ኩልና እዩ መይቱ አድኒኑና።

አብ ሕይወት ማርያም ካብ መጀመርታኡ እንተ ረአና ንሳ ምእንቲ ካልኣት ነቲ ከቢድ ተልእኮ ተቐቢላ ሕራይ ኢላ። ሰባት ክጽገሙ ክጠፍኡ ድላይ አይኮነን። አብዚ ቅዱስ እሞን አሰራ

ተኸቲልና ከም ጳውሎስ ድሕነት ሓውናን ሓፍትናን ከግድሰና አልኦ። ሓውና ሓፍትና ሰይጣን ተዓዊትሉ እናረአና ሱቕ ክንብል ከሎና ቀተልቲ አሕዋትና ኢና እንኸው እሞ ሎሚ ሓወይ/ ሓፍተይ ከመይ አለዉ ኢልና ሕልናና ክንሓትት እዋኑ እዩ። ዝደስከለ ልቢ ሒዝና ከይንህሉ ምስ ማርያም ኮና ንድሕነት ወገና ንበገስ።

አብ ስድራና አብ ቍምስናና አብ ሃገርና ዘሎ ሕይወት ደቂ ሰብ ርኢና ክንክእል እዩ እቲ ዕድመ። ሓውካ ብዝተፈላለዩ ስቓይን ፍርሕን እናነበረ ዳንከራ ንይል ክንተክል ኣየምዕረልናን እዩ። ኩሉ ብርሃን ክርስቶስ ክርኢ ናይ ነፍሲወከፍና እነበርክቶ ግደ የድሊ።

ዘንበብናዮ ወንጌል ኢየሱስ ክርስቶስ አብ ብርቱዕ ማዕበል እንከሎ ከምዘየለልይዎ እዩ። ድሕሪ እቲ ተአምራታዊ ምብዛሕ መግቢ ኢየሱስ ነቲ ህዝቢ አፋንዩ ንሓዋርያቱ አብ መርከብ ተሳፊሮም ክሳገሩ እሞ ሓሊፎም ክጸንሕዎ ነጊርዎም። ሽዑ ንሱ ክጽሊ አብ እምባ ከይዱ፤ አብዚ ክንሓስቦ ዘሎና እምባታት ኩሉ ጊዜ እግዚአብሔር ዝርከቦም አብኡ ትእዛዙን ድላዩ ዝገልጹም እዮም። ሙሴ አብ ደብረ ሲና ዓሰርተ ትእዛዛት ተቐቢሉ፤ ኤልያስ አብ እምባ ሆሬብ ምስ አምላኽ ተዛረቡ፤ አብ ሓዲስ ኪዳን አብ ደብረ ታቦር ራእይ ኢየሱስ ተለዊጡ፤ አብ ደብረ ዘይት ብዙሕ ጊዜ ክጽሊ ይኸይድ ከምዝነበረ ነንብብ። አብ እምባ ቀራንዮ ድሕነት ረኪብና ስለዚ እምባታት ፍሉይ ምስጢርን ትርጉም አልኦም። አብዚ እምባ ኢየሱስ ምስ ሰማያዊ አብኡ ብጽሞናንን ብጸጥታን ተወሃሂዱ ክጽሊ ንረኽቦ። አብ ጽምዋ ንአምላኽ ክንረኽቦ ቀሊል እዩ።

ማቴዎስ ወንጌላዊ ብዛዕባ ኢየሱስ ክነግረና ጸኒሑ ቀልጢፉ አብ ሓውርያት ይምለስ እሞ አብ መንጎ ባሕሪ እናተጋዕዙ ብርቱዕ ማዕበል ከም ዝገጠሞም እሞ ካብ ፍርሒ ዝተላዕለ ከምዝተጨነቐ ይነግረና። አበው ነዚ ክትርግሙ ከለዉ ባሕሪ አምሳል ህውከት ዝመልኦ ዓለም እዩ፤ መርከብ አምሳል ቤተ ክርስትያን እያ፤ ማዕበል ከኣ አምሳል ሰይጣን እዩ ይብሉና። ሓዋርያት ብዘይ ኢየሱስ አብ ማእከል ባሕሪ እዮም ነሮም፤ እዚ አምሳል ናይ እታ ቀዳመይቲ ቤተ ክርስትያን ሕይወት እዩ፤ ንሳ ብሓዋርያት ተመሲላ አብ ሓንቲ ድልድልቲ መርከብ አብዘይኮነት ሰንከለክል እናበለት አብ ማእከል ዕግርግር ዝመልኦ ዓለም ትርከብ ነራ። ቀዳሞት ዘመናት ክርስትና ዝተፈላለዩ ግፍዕታትን ፍርሕን ስቓይን ዝመልኦ እዩ ነሩ፤ አብዚ እዋን ኢዩ ኢየሱስ ይሕግዞም ስለ ዝነበረን እምነት ስለ ዝገበሩን ነቲ ኹሉ ጸበባ ክሓልፍዎ ዝኽእሉ።

ሓዋርያት ሓደ ከቢድ ማዕበል አብ ሕይወቶም ገጢምዎም፤ ኢየሱስ አብቲ ከቢድ እዋን ክድሕናዎ መጸእዎም፤ ሽዑ ሰላም ከም ዝሰፍን ገርሎም። ሕይወትና ዝተፈላለዩ ማዕበላት ዝሓዘለ እዩ። አብዚ ምድራዊ ሕይወትና ከምቲ አብ ባሕሪ ማዕበል ኩሉ ጊዜ ዘሎ ከምኡ ኩሉ ጊዜ ዘሸግር ዓቕልና ዘጽብብ ይጓነፈና እዩ።

አብ ገለ ጊዜ እዚ ዝጓነፈና ማዕበል ሕይወት ብብርቱዕ ይሃርመና እሞ ንወድቕ ንስበር ተስፋ ንቐርጽ ዳርጋ አብ ጥፍኣት ንበጽሕ። ከምቲ ሓዋርያት ዝገጠሞም ነፍሲ ወከፍና ብዝተፈላለዩ መገዲ ይገጥመና። እዚ ከምዚ ዝአመሰለ ማዕበል እዩ ንሰላምና ካባና ዝወስደልና። እንተ ኾነ ንኢየሱስ ክንረክብ እንተ ኸኣልና ማዕበልና ሃዲኡ ሰላምና ይምለሰና። ነዚ ብዝርኢ ሓዋርያ ጳውሎስ ከምዚ እናበለ ጽሑፉ፤ ብኹሉ ወገን ንግፋዕ ግና አይንስዓርን ኢና፤ እንገብሮ ይጠፍኣና ግና ተስፋ አይንቐርጽን ኢና፤ የሳዱዱና ግና አይተሰዓርናን፤ ይወቕዑና ግና አይንመውትን ኢና (2ቆሮ 4:8-9) ዝብል።

ሓዋርያት ለይቲ አብቲ ጽንኩር እዋን ብማየ ማይ ይመጽኦም ምስ ረኣዩ ምትሃት ዝመጽኦም መሲልዎም ብዘይመጠን ፈርሁ። ኢየሱስ ግን አጆኹም አነ እየ አይትፍርሁ ኢልዎም። ብርግጽ ሰብ ብብዙሕ ምኽንያት እዩ ዝፈርሕ፤ ብዓይኒ እምነት ክንርእዮ ከሎና ሰብ ዝፈርሕ አብ ልቡ

ሰፍራ አምላኽ ብኻልእ ምስተክኦ እዩ። አዳምን ሔዋንን ንአምላኽ ምስ ከሓዱ ፈሪሖም ክሕብኡ ፈቲኖም። ሓዋርያት ኢየሱስ ክስቀል ክመውት ምስ ረአዩ ፈሪሖም ሃዲሞም፤ ነፍሲወከፍና ኣብ ሕይወትና ምልስ ኢልና እንተ ረአና ምንጩ ፍርሕና ሓቂ፤ እምነት፤ ፍቕሪ ምስ ኣጉደልና ሰይጣን ምስተዓወተልና ካብ አምላኽ ምስ ርሓቕና እዩ። እሞ ሎሚ ዘፍርሕ ኣሎናዶ? መሊሰና ክንክእል ኣሎና።

ፍርሒ ንሓቂ ኣጥፊኡ ኣብ ናይ ሓሶት ዓለም ኣቲና ከም እንነብር ይገብረና። ሰብ ንሓቂ ንፍቕሪ ምስ ሓደገ ፈሪሕ እዩ ዝኸውን እዚ ማለት ከኣ ክፍቅር ሓቂ ክዛረብ ስለ ዘይክእል ካብ ሰብን አምላኽን ይርሕቕ ሽዑ ሰይጣን ተጻዒንዎ ንርእሱን ንኻልኦትን ክርብሽ ይነብር። እሞ ሎሚ ኣብ ክርስቶስ እምነት ገርና ብዘይፍርሒ ምስኡ ንጉዓዝ። ጴጥሮስ ኃይታይ ንሰኻ እንተ ኾንካ ብማየ ማይ ኣባኽ ክመጽእ ኣዝዝ ኢልዎ። ኢየሱስ ከኣ ንዓ ኢልዎ እንተ ኾነ እምነት ስለ ዘጉደል ክጥሕል ጀሚሩ ሽዑ **ኃይታይ ኣድጎነኒ** ኢሉ ምስ ለመነ ኢየሱስ ኢዱ ሰዲዱ ኣድጎንዎ።

አምላኽ ኩሉ ጊዜ ምሳና ኣሎ ንሕና ኢና ምልላዩን ኣብኡ ምቕራብን እንኣቢ ዘሎና። ብዝተፈላለየ መገዲ ይቐርበና ይዛረበና ኣሎ። ኣብዚ እዎን ምህልላ ፍልሰታ ማርያም ሓደ ካብቲ ኣብኡ ክንቀርብ ዝሕግዘና እዩ። ብሓባርን ብግልን ክንጽሊ ከሎና አምላኽ ኣብ መንጎና ኣሎ። ስለዚ ከይፈራሕና ከም ጴጥሮስ ምስ ምሉእ እምነት ካብ ዘሎናዮ ተንሚእና ንኹሉ ኣብ ሕይወትና ዝንነፈና ማዕበል ንቐይሮ።

ናይ ሎሚ ሰንበት ቃል አምላኽን ብፍሉይ ኣብዚ እንምህለለሉ ዘሎ እዎን እንግንዘቦ ዘፍርሕን ዘሰክፍን የብልናን አምላኽ ኩሉ ጊዜ ምሳና ከምዘሎ እዩም ዝነግሩና። ዘጸናንዕን ዘህድእን ኣእዳው ድሕነትን ሰላምን ካብቲ ጥሒልናዮ ዘሎና ዓዘቕቲ ኃጢአትን ማዕበል ሕይወትናን ክንወጽእ ይዝርግሓልና ኣሎ። ኣባናን ኣብ ከባቢና ዝኸውን ዘሎ ብዝየገድስ ሰላሙ ምሳና ከካፍል ምሳና ኣሎ። ኣብዚ ዝተፈላለየ ማዕበል ዝመልኦ ዓለም፤ ዝተፈላለየ ጸገማት ስክፍታታት፤ ፍርሒ ስቓይ ቃንዛ፤ ውድቀትን ክሳራን ዝመልኦ ኢና እንነብር ዘሎና። እዚ ኹሉ የፍርሓና እሞ ኣብ ስክፍታን ፍርሕን ጥራሕ ከም እንነብር ይገብረና። ኣብ መንጎ እዚ ኹሉ ሓገዝ ደሊና ነእቂ። አምላኽ ከምቲ ኢየሱስ ንሓዋርያት ክሕግዞም ዝመጽኦ ንሕና እውን ክንጽውዖ ከሎና ካባና ርሒቕ ኣይኮነን ሓንትስ ሓግዘኒ ኢልና ንኸኣል።

ጸጊሙና ዘሎ አምላኽ ክመጽኦና እንከሎ ክነላልዮ ንኸኣል የለኖናን ምኽንያቱ ብዙሕ ጊዜ ከምቲ እተጸበናዮ ኮይኑ ኣይ ኮነንን ዝመጽኦና። ምስ አምላኽ ክንወሃድ ኣሎና ኣብክንዲ አምላኽ ዝወሃደና እዚ ማለት ኣብ ሕይወት አምላኽ ክንኣቱ ኣሎና፤ ነዚ ብምግባር ንሓውናን ሓፍትናን ብምፍቃር።

ስለዚ ሎሚ ኣብ ኩሉ ዕለታዊ ሕይወትናን ጸገማትናን ክነላልዮሉ እንኸኣል ጸጋ እምነት ክህበና ንለምና። ኦ ማርያም ኣደና ኣብዚ ቅዱስ እዎን ፍልሰትኪ ዘኪርና ኣብ እንምህለሎ እዎን እቲ እንደልዮ ሰላም ፍቕር ኣድሕድን ሕድገትን ክነዘውትር ነቲ ፍቕር ወድኹ ለምንልና። ዓድና ጠለት ዝናሙ ከውርደልና ንዝተሸገሩን ብዝተፈላለየ ምኽንያት ዝተገፍዑን ካብዚ ማዕበል ሁከትን ጽልእን ከም ዝወጽኡ ግበርልና እናበልና ንለምና።

እሞ ኣብ ቅድሚ ማርያም ቆምና ሰኣሊ ለነ እናበልና ኣብ አምላኽ ንመለስ። ሰላምን ፍቕርን ሕድገት ኃጢአትን የውርደልና።

ኣባ ንጉሠ ፍሥሓ።